



पंजकड़ा

पंजकड़ो हिकु शाइरीअ जो किस्मु आहे, जंहीं में पंज सिटूं हूंदियूं आहिनि। हिन में पहिरीं ऐं आखिरी सिट जो दुहिराव हूंदो आहे। सिंधी अदब में 'पंजकड़ा' प्रभू वफा जी देन आहे।

अजु असां सचु बोलि, नकाबु ऐं प्यार जो जादू, इहे टे पंजकड़ा पढंदासीं। हरहिकु पंजकड़ा पंहींजो पाण में सिखिया जो सागर आहे। अचो त सिंधीअ जी इन्हीअ सिंफु जो मजो माणियूं ऐं सिखूं।



सिखण जा नतीजा

हिन सबक़ खे पढण खां पोइ शागिर्द-

- सिंधी शाइरीअ जी सिंफु पंजकड़ा जी ज्ञाण हासिल करे, पाण बि नवां पंजकड़ा ठाहे दोस्तनि खे बुधाइनि था;
- सबक़ ऐं लिखण जे मक़सद खे ध्यान में रखंदे, पंहींजी ग़ाल्हि खे असरदार तरीके सां लिखनि था;
- इज़हार जे अलग्ग अलग्ग इबारतुनि / रूपनि खे सुजाणनि था, खुदि लिखनि था। जीअं त कवीता, कहाणी, मजमून वगैरह।



3.1 बुनियादी सबकु



सचु बोलि

चई डे जो चविणो थी सचु
न करि तूं डाढनि जी परवाह
उथी ही डाहि ठगीअ जा ठह
जहर जो जाम खणी पियो नचु
चई डे जो चविणो थी सचु

नकाबु

चडो आ केरु ऐं केरु खराबु
पराओ आ की पहिंजो आहि
न समुझणु कहिंखे संहिंजो आहि
लगलु आ हर मुंहं मथां नकाबु
चडो आ केरु ऐं केरु खराबु

प्यार जो जादू

प्यारु हीअ कहिडी वस्तू आहि?
प्यार में गमु भी राहत आहि
प्यार में विहु भी अमृत आहि
प्यार में कहिडो जादू आहि?
प्यारु हीअ कहिडी वस्तू आहि?



3.2 अचो त समुझूं

‘सचु बोलि’ पंजकड़े में शाइरु लिखे थो त जेको सचु चविणो अथेई सो चई डे, तूं ज़ोरावर माण्हुनि जी परवाह न करि। जेके बि मन में ठगीअ जा वीचार था अचनि, उन्हनि खे त्यागि। सच जे पुठियां ज़हर रूपी जाम बि पीअणो पवे त पी नचु।

हिन पंजकड़े में कवीअ सचु गाल्हाइण जी सिखिया डिनी आहे। सचु गाल्हाइण करे असां खे कहिड़ा बि कष्ट अचनि, खिली खिली सहिणा आहिनि, पर सच जो दामन न छडिणो आहे।

‘नकाबु’ पंजकड़े में शाइरु चवे थो, केरु सुठो आहे केरु खराबु, पराओ आहे कि पंहिंजो आहे, कांहिं खे बि समुझणु सवलो न आहे। हर कांहिं जे मुंहं मथां नकाबु लगल आहे।

शाइरु हिन पंजकड़े मार्फत बुधाए थो त हर इंसान जा अजु कल्ह ब चेहरा आहिनि। इंसान चवे हिकिड़ो थो ऐं उन जे मन में बियो कुझु ई हले पियो। अहिड़े वक्त में इंसान खे समुझणु तमाम डुखियो कमु आहे। इन करे हर वक्त सावधान रहिणो आहे।

‘प्यार जो जादू’ में शाइरु बुधाए थो त प्यार अहिड़ी वस्तू आहे, जेका ग़म में बि राहत थी डिए, ज़हर बि अमृत थो बणिजी वजे। प्यार में अहिड़ो जादू आहे।

कवी प्यार जी महानता बुधाईदे लिखे थो त प्यार हिक अहिड़ी शइ आहे, जा ग़म जे बादलनि खे हटाए, राहत जी वर्खा थी करे। प्यार में अहिड़ो जादू आहे, जो ज़हर खे बि अमृत बणाए छडे थो। असां खे सभ कांहिं सां प्यार सां वहिंवार करण घुरिजे। प्यार में अहिड़ी ताकत आहे, जो दुश्मननि खे दोस्त बणाए छडे थी।



सबक़ बाबत सुवाल 3.1

1. हेठियूं सिटूं पूरियूं करियो :

- (i) न करि तूं
- (ii) ज़हर जो जाम
- (iii) लगलु आ हर
- (iv) प्यार में विहु

2. हेठियुनि सिटुनि जो नसुरी रूप लिखो :

(i) “न समुझणु कंहिंखे संहिंजो आहे।”

(ii) “लगलु आ हर मुहं मथां नकाबु।”



मशिगूलियूं 3.1

- (1) प्रभू वफा जा बिया ब पंजकड़ा लिखो ऐं उन्हनि जी माना समुझण जी कोशिश करियो।
- (2) नसुर ऐं नजम में तफावत लिखो।



तव्हीं छा सिखिया

- सिंधी शाइरीअ में नई सिंफु ‘पंजकड़ा’ बाबत जाण हासिल कई।
- पंजकड़नि जा मोजूअ गूनागूं विषयनि ते थींदा आहिनि।
- जुदा जुदा विषयनि जे करे ज्ञान ऐं लफ़्जनि जो भंडार वधे थो।
- इंसान जी जिंदगीअ में प्यार जी घणी अहमियत आहे।



वधीक जाण

सिंधी शाइरीअ जे कुञ्जु बियुनि सिंफुनि जे बारे में हेठि जाण डिजे थी :

- (1) गज़ल- गज़ल कंहिं बि कसीदे जो शुरूआती हिसो हूंदी आहे। गज़ल जो मुख्य तौर मजमून इश्क़िया हूंदो आहे।
- (2) रुबाई- रुबाईअ जी माना आहे चोथों हिसो। मतलब चइनि सिटुनि वारो शइरु। हिन सिंफु जी शुरूआति ईरान खां शुरू थी।
- (3) वाई- वाई निजु सिंधी सिंफु मजी वेंदी आहे। वाईअ में दर्द जूं दांहूं हूंदियूं आहिनि। ‘वाई’ शाह अब्दुल लतीफ़ ‘भिटाई घोट’ जी देन आहे।

(4) काफ़ी- काफ़ीअ में ग़ज़ल जहिड़ो आशिकाणो मवादु हूंदो आहे। काफ़ी संगीत सां जुड़ियल आहे। सचल चडे अंदाज़ में काफ़ियूं लिखियूं आहिनि।

इन खां सवाइ बियूं बि शाइरीअ जूं सिंफूं आहिनि- चोडसी, हाइकू, (तस्वीरूं), डोहीडो वगैरह।



सबक़ जे आखिर जा सुवाल

1. सही जवाब चूडे ब्रेकेट में लिखो :

(i) 'सचु' जो ज़िदु :

(अ) सचो (ब) सचाई (स) कूडु ()

(ii) 'डाढो' जो अददु वाहिदु :

(अ) डाढाई (ब) नढो (स) डाढा ()

(iii) 'विहु' जी माना :

(अ) ज़हरु (ब) अमृत (स) पाणी ()

(iv) 'संहिंजो' जो हम-आवाज़ी लफ़्जु :

(अ) डुखियो (ब) पंहिंजो (स) सवलो ()

2. सिट पढी जवाबु लिखो :

(i) 'हरहिक' लाइ लफ़्जु-

(ii) 'हेठां' जो ज़िदु-

(iii) चेहरो ढकण लाइ-

(iv) 'आहे' लाइ लफ़्जु-

3. मिसालु समुझी खाल भरियो :

मिसालु : नचु - नचणु

(i) डे :

(ii) करि :

(iii) समुझ :

(iv) उथु :

4. हेठियनि सुवालनि जा जवाब लिखो :

(i) सचु गाल्हाइण बाबत शाइर जा वीचार लिखो।

(ii) 'प्यार जादू आहे' समुझायो।

(iii) शाइर मूजिबु अजुकाल्ह माणहुनि खे समुझणु डुखियो छो आहे?

5. अण ठहिकंदइ लफ़्ज़ मथां गोल पायो :

(i) वस्तु, शइ, चीज़, किताब

(ii) जादू, तिलस्म, टोणो, सचाई

(iii) राहत, मज़ो, आनंद, दुख

(iv) ठगी, धोखो, ईमानदारी, दगा



सबक़ बाबत सुवालनि जा जवाब

- (i) डाढनि जी परवाह (ii) खणी पियो नचु
(iii) मुंहं मथां नकाबु (iv) भी अमृत आहि
- (i) कंहिंखे समुझणु संहिंजो न आहे।
(ii) हर मुंहं मथां नकाब लगल आ।



نواں لفظ

- ڈاڊو = تاڪتور، پرباوشالي
- ٺڱي = ڏوڏو
- نڪابو = موڙو
- سڙهڙو = سولو
- ويھو = جھرو